
सौर वर्ष और चांद्र वर्ष में सामंजस्य स्थापित करने के लिए हर तीसरे वर्ष पंचांगों में एक 
चान्द्रमास की वृद्धि कर दी जाती है । इसी को अधिक मास, अधिमास, मलमास, मलिम्लुच मास, या 
पुरुषोत्तम मास कहते हैं। 

सौर-वर्ष का मान ३६५ दिन, १५ घड़ी, २२ पल और ५७ विपल हैं। जबकि चांद्रवर्ष ३५४ 
दिन, २२ घड़ी, १ पल और २३ विपल का होता है। इस प्रकार दोनों वर्षमानों में प्रतिवर्ष १० दिन, ५३ 
घटी, २१ पल (अर्थात लगभग ११ दिन) का अन्तर पड़ता है। इस अन्तर में समानता लाने के लिए 
चांद्रवर्ष १२ मासों के स्थान पर १३ मास का हो जाता है। 

वास्तव में यह स्थिति स्वयं ही उत्पन्न हो जाती है, क्योंकि जिस चंद्रमास में सूर्य-संक्रांति नहीं 
पड़ती, उसी को "अधिक मास" की संज्ञा दे दी जाती है तथा जिस चंद्रमास में दो सूर्य संक्रांति का 
समावेश हो जाय, वह "क्षयमास" कहलाता है। क्षयमास केवल कार्तिक, मार्ग व पौस मासों में होता है। 
जिस वर्ष क्षय-मास पड़ता है, उसी वर्ष अधि-मास भी अवश्य पड़ता है परन्तु यह स्थिति १९ वर्षों या 
१४१ वर्षों के पश्चात्‌ आती है। जैसे विक्रमी संवत २०२० एवं २०३९ में क्षयमासों का आगमन हुआ 
तथा भविष्य में संवत २०५८, २१५० में पड़ने की संभावना है । 

% मलमास क्या है ? 


मलं वदन्ति कालस्य मासं कालविदोधिकम्‌ गृह्मपरिशिष्ट 
मल (विकार) + मास (महीने) = मलमास मलमास काल का मल है। 


मलमासोऽयम्‌ सौरचान्द्रमासयोः विकारः 
सौरमास और चन्द्रमास से विकार स्वरुप मलमास की उत्पत्ति होती है । 


% मलमास दो प्रकार के है। 


९ 


अधिकमास २. क्षयमास 


यस्मिन्मासे न संक्रान्ति संक्रान्तिद्टयमेव वा । मलमासः स विज्ञेयः । सिद्धान्त शिरोमणि 
अधिकमास और क्षयमास दोनों में विकार है। 
एक संक्रान्ति रहित है। दूसरा दो संक्रान्ति से युक्त है। 


संक्रान्ति रहितो मासोऽधिमासः । अधिकमास संक्रान्ति रहित है। 
संक्रान्तिद्वययुक्तो मासः क्षयमासः । क्षयमास दो संक्रान्ति से युक्त है । 


शकुन्यादि चतुष्कं तु रवेर्मलमुदाहतम्‌। 

तदूर्ध्वं क्रमते भानोर्मासः स्यात्तु मलिम्लुचः ॥ 

शकुनि, चतुष्पद, नाग व किंस्तुघ्न ये चार करण, रवि के मल कहे गये हैं, इनके ऊर्ध्व क्रम से यदि 
सूर्य का संक्रमण हो तो अधिकमास होता है। 


यस्मिन चांद्रे न संक्रान्तिः सो अधिमासो निगह्याते 

तत्र मंगल कार्यानि नैव कुर्यात कदाचन्‌। 

यस्मिन मासे द्वि संक्रान्ति क्षयः मासः स कथ्यते 

तस्मिन शुभाणि कार्याणि यत्नतः परिवर्जयेत ॥ 

भारतीय पंचांग (खगोलीय गणना) के अनुसार प्रत्येक तीसरे वर्ष एक अधिक मास होता है। यह 
सौर और चंद्र मास को एक समान लाने की गणितीय प्रक्रिया है । शास्त्रों के अनुसार पुरुषोत्तम 
मास में किए गए जप, तप, दान से अनंत पुण्यों की प्राप्ति होती है। सूर्य की बारह संक्रांति होती हैं 
और इसी आधार पर हमारे चंद्र पर आधारित 2 माह होते हैं। हर तीन वर्ष के अंतराल पर अधिक 
मास या मलमास आता है। 


असंक्रान्तिमासोऽधिमासः स्फुटः स्याद्‌ 

द्विसंक्रान्तिमासः क्षयाख्यः कदाचित्‌। ज्योतिःशास्त्र 

अधिमास (श्रृति-स्मृति-पुराणादि) - जिस महीने में सूर्य संक्रान्ति न हो, वह महीना अधिमास 
होता है और जिसमें दो संक्रान्ति हों, बह क्षयमास होता है। इसको 'मलिम्लुच' भी कहते हैं। 

% यह विकार कैसे उत्पन्न होता है ? 
* अमावस्याद्वायं यत्र रवि संक्रान्ति वर्जीतम्‌। 

मलमासः स विज्ञेयो विष्णुः स्वपिति कर्कटे ॥ 
सौर - वर्ष का मान ३६५ दिन, १५ घड़ी, २२ पल और ५७ विपल है | जबकि चंद्र वर्ष में ३५४ 
दिन, २२ घड़ी, १ पल और २३ विपल का होता हैं । इस प्रकार दोनों वर्षमानों में प्रतिवर्ष १० 
दिन, ५३ घटी, २१ पल (अर्थात लगभग ११ दिन) का अंतर है। सौर वर्ष और चंद्र वर्ष में 
सामञ्जस्य स्थापित करना परम आवश्यक है | यह सामञ्जस्य स्थापित करने के लिए हर तीसरे 
वर्ष हिन्दू पञ्चांग में एक चंद्रमास की वृद्धि कर दी जाती है। यही अधिकमास है। वस्तुतः यह 
स्थिति स्वयं ही आ जाती है जब दो अमावस्या के बीच सूर्य की संक्रान्ति नहीं आती । 


„ द्वात्रिंशद्‌-भिर्गतैर्मासैर्दिनैः षोडशभिस्तथा । 
घटिकानां चतुष्केण पतति ह्यधिमासकः ॥ वसिष्ठ-सिद्धान्त 

° अधिमास ३२ महीने, १६ दिन और ४ घड़ी बीत जाने पर अधिमास होता है । सूर्य सिद्धांत के 
अनुसार ३३.५३५१ चंद्र मासों में ३२.५३४ सौर मास होते हैं। इस कारण सौरमासों को चंद्रमास 
बनाने के लिए सौरमासों के उपरान्त अथवा २ वर्ष ८ महीनों के उपरान्त अधिमास होता है। 

० क्षयमास १४१ वर्ष पीछे और उसके बाद १९ वर्ष पीछे आता है। क्षयमास कार्तिकादि तीन महीनों 
में से होता है। 


* वरुणः सूर्यो भानुस्तपनश्चण्डो रविर्गभस्तिश्च। 
अर्यमहिरण्यरेतो-दिवाकरा मित्र-विष्णू च ॥ ज्योतिःशास्र 
चैत्रादि १२ महीनों में वरुण, सूर्य, भानु, तपन, चण्ड, रवि, गभस्ति, अर्यमा, हिरण्यरेता, दिवाकर, 
मित्र और विष्णु-ये १२ सूर्य होते हैं और अधिमास इनसे पृथक्‌ रह जाता है । इस कारण यह 
मलिम्लुच मास कहलाता है। 


% अधिक मास की पुण्य तिथियां 

अधिक मास की शुक्ल एकादशी पद्मिनी एकादशी तो कृष्ण पक्ष की एकादशी परमा एकादशी 
कहलाती हैं । मान्यता है कि इन एकादशियों के ब्रत पालन से नाम व प्रसिद्धि मिलती है और व्रती की 
मनोकामना पूर्ण होने के साथ खुशहाल जीवन मिलता है। 


% मास अनुसार अधिक मास के फल । सूर्यपुराण 
« चैत्र सुभिक्ष, कल्याण, निरोगता, इच्छित शुभ कामनायुत जनता 
« वैशाख सुभिक्ष, सुन्दर वर्षा, ज्वर और अतिसार रोग की सम्भावना 


ग ज्येष्ठ रोग से कष्ट, अधिक यज्ञ और दानादि 
« आषाढ़ पुण्य, यश, सुभिक्ष, अधिक सुख 

* श्रावण समस्त कामों में समृद्धि, शूद्रो में वृद्धि 

« भाद्रपद क्षत्रियों में युद्ध, विरोध 

« आश्विन दूसरे के शासन व चोरों से जनता दुःखी, सुभिक्ष, कल्याण, निरोगता, दक्षिण में 
दुर्भिक्ष, राजाओं का नाश और ब्राह्मणों की वृद्धि 

« कार्तिक शुभ, अच्छे अनाज, समस्त जनता प्रसन्न, अनेक यज्ञ और ब्राह्मणों की वृद्धि 

« अगहन सुभिक्ष, समस्त जनता रोगों से हीन 

* फाल्गुन राजाका परिवर्तन, सुभिक्ष, सुख 


% पुरुषोत्तम मास नाम क्यों ? 

श्रीभगवान ने मलमास को अपना पुरुषोत्तम नाम ही क्यों दिया, अन्य कोई क्यों नहीं ? इसका 
उत्तर पुरुषोत्तम के अर्थ में छिपा है । पुरुषोत्तम का अर्थ है पुरुषों में उत्तम “पुरुषाणमुत्तमः पुरुषोत्तमः” 
अर्थात श्रीभगवान पुरुष मात्र नहीं, पुरुषों में सर्वोत्तम हैं। पुरुषसूक्त श्री भगवान के लिए की जाने वाली 


सबसे अधिक प्रचलित स्तुति है । 
* भूमा त्वं पूरुषसंज्ञः पुरुषोत्तम इत्यपि। लक्ष्मीनारायणसंहिता 
* पूरणात्‌ सदनाच्चापि ततोऽसौ पुरुषोत्तमः । 
असतश्च सतश्चैव सर्वस्य प्रभवाप्ययात्‌ ॥ महाभारत 


भगवान सर्वत्र परिपूर्ण हैं तथा सर्वव्यापक हैं, इसलिये “पुरुष! हैं और सब पुरुषों मे उत्तम होने के 
कारण उनकी “पुरुषोत्तम” संज्ञा है। 

„ यस्मात्क्षरमतीतोऽहमक्षरादपि चोत्तमः । 
अतोऽस्मि लोके वेदे च प्रथितः पुरुषोत्तमः ॥ भगवद्‌ गीता 
मै क्षर ( नाशवान जड़ पदार्थ ) से परे और अक्षर ( अविनाशी आत्मा ) से भी उत्तम हूँ, इसलिये 
लोक और वेद में “पुरुषोत्तम नाम से प्रसिद्ध हूँ। 


पुरुषोत्तममास व्रत (भविष्योत्तरपुराण) - इस व्रत के विषय में श्रीकृष्ण ने कहा था कि इसका 
फलदाता, भोक्ता और अधिष्ठाता - सब कुछ मैं हूँ। (इसी कारण से इस का नाम पुरुषोत्तम है।) इस महीने 
में केवल ईश्वर के उद्देश्य से जो ब्रत, उपवास, स्नान, दान या पूजनादि किये जाते हैं, उनका अक्षय फल 
होता है और व्रती के सम्पूर्ण अनिष्ट नष्ट हो जाते हैं। 

इस विषय में एक बड़ी ही रोचक कथा पुराणों में पढ़ने को मिलती है | कहा जाता है कि 
भारतीय मनीषियों ने अपनी गणना पद्धति से हर चंद्र मास के लिए एक देवता निर्धारित किए । चूंकि 
अधिकमास सूर्य और चंद्र मास के बीच संतुलन बनाने के लिए प्रकट हुआ, तो इस अतिरिक्त मास का 
अधिपति बनने के लिए कोई देवता तैयार ना हुआ । ऐसे में ऋषि-मुनियों ने भगवान विष्णु से आग्रह 
किया कि वे ही इस मास का भार अपने ऊपर लें । भगवान विष्णु ने इस आग्रह को स्वीकार कर लिया 
और इस तरह यह मल मास के साथ पुरुषोत्तम मास भी कहा जाने लगा । 

% मलमास क्यों कहा गया 

मलमासत्रत (देवीभागवत) - अधिकमास के दौरान सभी पवित्र कर्म वर्जित माने गए हैं। माना 
जाता है कि अतिरिक्त होने के कारण यह मास मलिन होता है। इसलिए इस मास के दौरान हिंदू धर्म के 
विशिष्ट व्यक्तिगत संस्कार जैसे नामकरण, यज्ञोपवीत, विवाह और सामान्य धार्मिक संस्कार जैसे 
गृहप्रवेश, नई बहुमूल्य वस्तुओं की खरीदी आदि आमतौर पर नहीं किए जाते हैं । मलिन मानने के 
कारण ही इस मास का नाम मल मास पड़ गया है। 


% अधिकमास कर्म 
विभिन्न शास्त्रं में ऋषि मुनियों ने अधिकमास के विहित कर्म और उसमें वर्जित कर्म बताये हैं 
जिसका सार इस प्रकार है। 


% अधिकमास में विहित कार्य (क्या करें?) 

अधिमास व्रत (हेमाद्रि - भविष्योत्तर) यह व्रत मनुष्यों के सम्पूर्ण पापों का हरण करनेवाला है। 
चैत्रादि महीनों में जो महीना अधिमास हो, उसके सम्पूर्ण साठ दिनों में से प्रथम की शुक्ल प्रतिपदा से 
प्रारम्भ करके द्वितीय की कृष्ण अमावास्या तक तीस दिनों में अधिमास के निमित्त उपवास या नक्त 
अथवा एकभुक्त व्रत कर के यथा सामर्थ्य दान-पुण्यादि करे । 

अधिकमास में सभी नित्य-नैमित्तिक कर्म, नित्य दान, मन्वादि तिथियों का दान, जमीन पर 
सोना, भगवान श्री विष्णु की पूजा, मंत्र जाप, हवन, विष्णु यज्ञ आदि कर्म भी व्रती को करने चाहिये । 

वह कार्य जो निष्काम भाव से किये जायें, वार्षिक श्राद्ध, दर्शश्राद्ध, प्रेतश्राद्ध, तीर्थश्राद्ध, 
गजच्छाया श्राद्ध, ग्रहणस्नान, प्राणघातक रोगादि की निवृत्ति के महामृत्युंजय, रूद्रजप आदि अनुष्ठान, 
कपिलषष्ठी जैसे अलभ्य योगों के प्रयोग, बुधाष्टमी आदि के प्रयोग । संतान जन्म के कृत्य जैसे गर्भाधान, 
पुंसवन, सीमंत आदि संस्कार और जो कार्य पहले शुरु किये जा चुके हैं उन्हें जारी रखा जा सकता है। 

अधिकमास के वर्जित कार्य देखकर लोगों को ऐसा आभास होता है कि इसमें जपादि नहीं 
करने चाहिए, जो कि अर्धसत्य है। अधिकमास में किसी कामना से जपादि वर्जित हैं जबकि निष्काम 
जपादि करने का करोड़ों गुना महत्व है। 

प्राणों ने तो यहाँ तक कह दिया है कि जो मनष्य इस अधिमास में जप, दान नहीं करते, वे 
महामूर्ख हैं - य एतस्मिन्महाम्‌ढ जपदानादिवर्जिता:, वे दुष्ट, अभागी और दसरे के भाग्य से जीवन चलाने 
बाले होते हैं, जायन्ते दुर्भगा दष्टा: परभाग्योपजीविनः अर्थात भाग्यहीन होते हैं । 


* विधिवत सेवते यस्तु पुरुषोत्तममादरात्‌। 
कुलं स्वकीयमुद्ूत्य मामेवैष्यत्यसंशयम्‌॥ 
पुरुषोत्तम मास के आगमन पर जो व्यक्ति श्रद्धा - भक्ति के साथ व्रत, उपवास, पूजा आदि शुभ 
कर्म करता है, वह निःसंदेह अपने समस्त परिवार के साथ विष्णुलोक में निवास पाता है। 

% अधिकमास में वर्जित (त्याज्य) कार्य (क्या न करें?) 


* न कुर्यादधिके मासि काम्यं कर्म कदाचन। स्मृत्यन्तर 
अधिमास में फल-प्राप्ति की कामना से किये जानेवाले प्रायः सभी काम वर्जित हैं । 


„ वाप्याराम-तडाग-कूप-भवनारम्भ प्रतिष्ठे ब्रता- 
रम्भोत्सर्ग-वधूप्रवेशन-महादानानि सोमाष्टके । 
गोदानाग्रयण-प्रपा-प्रथमकोपाकर्म वेदव्रतं 
नीलोद्वाहमथातिपन्न शिशुसंस्कारान्‌ सुरस्थापनम्‌॥ 
दीक्षा-मौञ्जि-विवाह-मुण्डनम पूर्वं देवतीर्थेक्षणं 
संन्यासाग्निपरिग्रहौ नृपतिसन्दर्शाऽभिषेकौ गमम्‌। 
चातुर्मास्य समावृती श्रवणयोर्वेधं परीक्षां त्यजेद्‌ 
बुद्धत्वास्तशिशुत्व इज्य-सितयोर्न्यूनाधिमासे तथा ॥ मुहूर्त-चिन्तामणि 


बृहस्पति और शुक्र जब बृद्ध, अस्त और बाल्य अवस्था में रहते हैं । एवं जब क्षयमास और 
मलमास होता है, तब - वापी ( बावली ), बगीचा, तालाब और कूप का आरम्भ और प्रतिष्ठा, ( उत्सर्ग 
- यज्ञ ), गृहों का आरम्भ और गृह प्रवेश, ब्रतों का आरम्भ और उत्सर्ग ( उद्यापन ), नव-विवाहिता वधू 
का प्रवेश, महादान ( पृथ्वी, हिरण्य, तुलादान ), सोमयाग, अष्टका ( पितृपक्ष का श्राद्ध ), गोदान ( 
केशान्तकर्म ), नवान्न भक्षण, जलशाला, उपाकर्म (श्रावणी पूर्णिमाका ऋषिपूजन), वेदव्रत (वेदाध्ययन 
का आरम्भ), नीलवृषोत्सर्ग ( काम्यवृषोत्सर्ग को नील वृषोत्सर्ग कहते है, जो किसी अभीष्ट सिद्धि के 
निमित्त होता है ) अतिपन्न ( बालकों के नियतकाल में न किये हुए संस्कार ), देवप्रतिष्ठा (देवताओं का 
स्थापना), दीक्षा (गुरु से मन्त्रदीक्षा, गुरुसेवा), मौंजी-उपनयन (यज्ञोपवीत-संस्कार) ; विवाह, मुण्डन ( 
चूडाकरण ), प्रथम बार किसी तीर्थ और देवता का दर्शन, संन्यासधारण, अग्निहोत्र अग्निपरिग्रह 
(अग्निका स्थायी स्थापन), राजा का प्रथम दर्शन, राजाभिषेक, प्रथम यात्रा, चातुर्मास्य ब्रत ( चतुर्मास्य 
का याग ), समावर्तन ( ब्रह्मचर्य का विसर्जन ), कर्णवेध , और दिव्यपरीक्षा इन सभी कार्यो को त्याग 
करे । अर्थात उक्त समय में ये कार्य नहीं किये जाते हैं । इस मास में दूसरों के बिस्तर पर मत सोयें तथा 
अनित्य विषयों पर चर्चा ना करें परनिन्दा सम्बन्धी बातचीत न करें। दूसरों का जूठा भोजन मत करें । 


" विशेष पाठ री ब्रह्मवैवर्त पुराण में लिखित नारायण स्तुति, राधा षोड़श नामावली, विष्णु 
सहस्र नाम, विष्णु पुराण, विष्णु स्तोत्र, रामायण, हरिवंश पुराण, श्रीमद्‌ भागवत 
कथा, श्री सूक्त, पुरुष सूक्त, एकादशी महामात्य कथा, रुद्राभिषेक आदि के 
पाठ लाभदायक होंगे । 


मानव विकास फाउन्डेशन - मुम्बई आचार्यं अखिलेश द्विवेदी - 98206270 


ज्येष्ठ कृष्ण एकादशी - 5.6.3झ.] अधिकमास व्रत विधानम्‌ 


« पुरुषोत्तम मास के धार्मिक कार्य 


ततः सम्पूज्य कलशमुपचारैः समन्त्रकैः । 
गन्धाक्षतेश्च नैवेद्यः पुष्पैस्तत्कालसम्भवैः । 
पुरुषोत्तम मास के पुरुषोत्तम देवता हैं। पुरुषोत्तम मास के आने पर उनकी पूजा करनी चाहिये । 


तस्मात्सर्वात्मना सर्वैः स्नानपूजाजपादिकम्‌। 

विशेषेण प्रकर्तव्यं दानं शक्त्योनुसारतः ॥ 

सब प्राणियों को अधिमास में स्नान, पूजा, जप आदि और विशेष करके शक्ति के अनुसार दान 
अवश्य करना चाहिये है। 


एकमप्युपवासं यः करोत्यस्मिस्तपोनिधे । 

असावनन्तपापानि भस्मीकृत्य द्विजोत्तम । 

सुरयानं समारुह्य बैकुण्ठं याति मानवः । 

इस पुरुषोत्तम मास में जो एक भी उपवास करता है, हे द्विजोत्तम ! वह मनुष्य अनन्त पापों को 
भस्म कर विमान से बैकुण्ठ लोक को जाता है। 


श्रीमद्भागवतं भक्त्या श्रोतव्यं पुरुषोत्तमे । 

तत्पुण्यं वचसा वक्तुं विधाताऽपि न शक्नुयात्‌ ॥ 

पुरुषोत्तम मास में भक्ति से श्रीमद्भागवत का श्रवण करे तो उस पुण्य को ब्रह्मा कभी कहने में समर्थ 
नहीं होंगे । 

शालिग्रामार्चनं कार्य मासे श्रीपुरुषोत्तमे । 

तुलसीदललक्षेण तस्य पुण्यमनन्तकम्‌ ॥ 

पुरुषोत्तम मास में लाख तुलसीदल से शालग्राम का पूजन करे तो उसका अनन्त पुण्य होता है। 


* अधिकमास में जपने योग्य विशेष मन्त्र 


गोवर्धनधरं वन्दे गोपालं गोपरुपिणम्‌। 

गोकुलोत्सवमीशानं गोविन्दं गोपिकाप्रियम्‌॥ कौण्डिल्य ऋषि 
पुरुषोत्तम - माहात्म्य के अनुसार प्रथम कौण्डिन्य ऋषि ने इस मन्त्र को बार-बार कहा कि जो इस 
मन्त्र का भक्ति से जप करता हुआ पुरुषोत्तम मास व्यतीत करता है वह पुरुषोत्तम भगवान को प्राप्त 
करता है। 

* अधिक मास में व्रत की विधि 


अधिक मास में ब्रती को पूरे माह व्रत का पालन करना होता है। यदि मास पर्यन्त की सामर्थ्य 
न हो या उतना अवसर ही न मिले तो पुण्य-प्रद किसी भी दिन में दोनों स्त्री-पुरुष प्रातः स्नानादि से निबट 
स्वच्छ होकर विष्णु स्वरूप 'सहस्रांशु' (हजार किरण वाले सूर्य-नारायण का) पुष्प चंदन एवं अक्षत से 
मिश्रित जल का अर्घ्य देकर उनकी पूजा करनी चाहिये । एबं भगवान्‌ वासुदेव को हृदय में रखकर व्रत 
या उपवास करें और अव्रण कलश पर लक्ष्मी-नारायण की मूर्ति स्थापन करके उनका सप्रेम पूजन करें । 


* अर्घ्य देवदेव महाभाग प्रलयोत्पत्तिकारक। 
कृष्ण सर्वेश भूतेश जगदानन्दकारक । 
गृहाणार्घ्यमिमं देव दयां कृत्वा ममोपरि। से अर्ध्य दे । 


„ प्रार्थना स्वयम्भुवे नमस्तुभ्यं ब्रह्मणेऽमिततेजसे। 
नमोऽस्तु ते श्रितानन्द दयां कृत्वा ममोपरि ॥ से प्रार्थना करे । 


इस मास में (शुद्ध) घी के मालपुए (गेहूँ, गुड) बनाकर कांस के बर्तन में दाख, केले, नारियल, 
दाडिमादि फल, और कूष्माण्ड (कुम्हड़ा), बैगन, ककड़ी, मूली, अदरख आदि शाक, अन्न, वस्त्र, 
आभूषण और अन्य प्रकार के पृथक्‌-पृथक्‌ पदार्थो का सामर्थ्यनुसार निम्न मंत्र द्वारा दान करने चाहिये । 


* मन्त्र विष्णुरूपी सहस्त्रांशुः सर्वपापप्रणाशन : । 
अपूपान्नप्रदानेन मम पापं व्यपोहतु ॥ से प्रतिदिन दान करे । 


„ प्रार्थना यस्य हस्ते गदाचक्रे गरुडो यस्य वाहनम्‌ । 
शंखः करतले यस्य स में विष्णु: प्रसीदतु ॥ से प्रार्थना करे । 


अधिमासीयार्चनत्रत ( पूजा-पंकज-भास्कर ) - अधिमास के ब्रतों में भगवान्‌ की पूजन- विधि 
में गन्धयुक्त पुष्प द्वारा श्रीसूक्त के मन्त्र का उच्चारण करते हुवे पुष्प अर्पण करे । 

कूर्माय, सह्तरशीर्ष्णे, देवाय, सहस्त्राक्षपादाय, हरये, लक्ष्मीकान्ताय, सुरेश्वराय, स्वयम्भुवे, 
अमिततेजसे, ब्रह्मप्रियाय, देवाय, ब्रह्मगोत्राय । पुनः लक्ष्म्यै नमः, कमलायै नमः , श्रियै नमः, पद्मवासायै 
नमः, हरिवल्लभायै नमः, क्षीरान्धितनयायै नमः, इन्दिरायै नमः - इन नामों से पुष्प अर्पण करके .. 


* पुराणपुरुषेशान सर्वशोकनिकृन्तन । 
अधिमासत्रते प्रीत्या गृहाणार्ध्यं श्रिया सह ॥ 
„ पुराणपुरुषेशान जगद्धातः सनातन । 
सपत्नीको ददाम्यच्ध्यं सृष्टिस्थित्यन्तकारिणे ॥ 
कुरुकषेत्रादि के स्नान, गो- भू-हिरण्यादि के दान और अगणित ब्राह्मणों को भोजन कराने के 
समान फल होता है तथा सब प्रकार के धन, धान्य, पुत्र और परिवार बढ़ते हैं। 


मानव विकास फाउन्डेशन - मुम्बई आचार्य अखिलेश द्विवेदी - 98206270 


ज्येष्ठ कृष्ण एकादशी - 5.6.3झ.] अधिकमास व्रत विधानम्‌ 


% अधिकमास माहात्म्य में तीन प्रमुख दान 


१. दीपदान 
* कर्तव्यं दीपदानं च पुरुषोत्तमतुष्टये । 
तेन ते तीनदारिद्रयं समूल नाशमेष्यति ॥ 
अधिकमास में श्रीपुरुषोत्तम भगवान्‌ को प्रसन्न करने के लिये दीपदान का अत्यधिक महत्त्व है 
और यह बिना त्रत के, बिना तीर्थ के, बिना दान के, बिना प्रयास के दरिद्रता दूर करने वाला है। 


* अवैध दीपदान हि रमावृद्धिकरं नृणाम्‌। 
विधिना कियमाणं घेल्कि पुनः पुरुषोत्तमे ॥ 
विधिहीन दीप - दान करने से भी मनुष्यों को लक्ष्मी की वृद्धि होती है । यदि पुरुषोत्तम मास में 
विधिपूर्वक दीप - दान किया जाय तो क्या कहना ! 
यदि सामर्थ्यवान है तो शुद्ध घी से करें । सम्भव नहीं तो तिल के तेल से करें । 


„ दीपः कार्यस्त्वखण्डश्च यावन्मासं च सर्पिषा । 
पुरुषोत्तमस्य प्रीत्यर्थ सर्वार्थ फल सिद्धये ॥ 
पुरुषोत्तम मास पर्यन्त घृत का अखण्ड दीप समस्त फल की सिद्धि के लिये और पुरुषोत्तम भगवान 
के प्रित्यर्थ समर्पण करें । 


* विना विधिं विना शास्त्रं यः कुर्यात पुरुषोत्तमे । 
दीपं तु यत्र कुत्रापि कामितं सर्वमाप्नुयात्‌ ॥ 
बिना विधि के, बिना शास्त्र के जो कोई पुरुषोत्तम मास में किसी भी स्थान पर दीपक का दान 
करता है, उसे उसकी इच्छानुसार फल की प्राप्ति होती है। 
किसी भी मंदिर, गौशाला, नदी, तालाब, घर, छत आदि पर कहीं भी दीपदान करें । 


२. मालपुआ दान 
पुरुषोत्तम मास में ब्राह्मण को मालपुआ दान करने का विशेष महत्व है। पुरुषोत्तम मास में प्रतिदिन 
कांसे के बर्तन में ३३ मालपुआ (गुड़ और घी से बने) रखकर बर्तन सहित घी और स्वर्ण (सामर्थ्यवान 
के लिए) के साथ दान कर दे। कहा गया है .... 
* प्रत्यापुपं तू यवन्ती छिद्राणी पृथिव्रिपते। 
तावद्वर्ष सहस्त्राणि वैकुण्ठ वसते नरः ॥ 
प्रत्येक मालपुये में जितने छेद होते हैं, मनुष्य उतने ही वर्षों तक वैकुण्ठ लोक में रहता है। 
„ उद्दिश्यापूपदानेन पृथ्वीदान फलं लभेत्‌। निर्णयसिंधु 
इस दान से पृथ्वी दान का फल मिलता है। 

* यदि पुरुषोत्तम मास में प्रतिदिन न कर सकें, तो कृष्णपक्ष की चतुर्दशी, नवमी तथा अष्टमी को करें। 
वह भी न कर सकें, तो किसी भी एक दिन अवश्य करें । 


* जो व्यक्ति पुरुषोत्तम मास में प्रतिदिन ३३ वस्तुयें दान करके ऊपर बताये विष्णु के ३३ नामों का 
उच्चारण करता है, उसको विपुल मात्रा में लक्ष्मी, पुत्र, पौत्र आदि प्राप्त होते है। 


३. ताम्बूल दान 
पुरुषोत्तम मास में ब्राह्मण को पान दान करने का महत्व भी बताया गया है। 


* एला - लवंग - कर्पुर - नागवल्लीदलानि च। 
कस्तूरी मुरामांसी च चूर्ण च खदिरं शुभम ॥ 

* एतेश्रमीलितेर्देयं ताम्बूलं भगवत्‌ प्रियम्‌। 
तस्मादेवं विधायैवं देयं ताम्बुल मादरात्‌ ॥ 

* ताम्बूलं यो द्विजाग्रयाय एवं कृत्वा प्रयच्छति । 
सुभगश्च भवेदत्र परत्रामृतभुग्भवेत्‌ ॥ 

* इलायची, लौंग, कपूर, नागरपान, कस्तूरी, जावित्री, कत्था और चूना इनमें से जो पदार्थ मिल जाएँ 
उन सब पदार्थों को मिलाकर भगवान्‌ के लिये प्रिय ताम्बूल को जो ब्राह्मणश्रेष्ठ के लिये देता है, 
वह इस लोक में ऐश्वर्य सुख भोग कर परलोक में अमृत का भोक्ता होता है। 

* अधिकमास में ताम्बूल दान देने वाले का दुर्भाग्य भी सौभाग्य में बदल जाता है। 


+५+ 


अधिक मास में क्या दान करें पक्ष के अनुसार 


ग कृष्ण पक्ष का दान 


।. घी से भरा चांदी का 5. गुड़, तुवर दाल 0. गोरोचन 
दीपक 6. लाल चंदन ॥. शंख 
2. कांस्य पात्र 7. कपूर, केवड़े की अगरबत्ती 2. गरुड़ घंटी 
3. कच्चे चने 8. केसर ।3. मोती या मोती का हार 
4. खारीक 9. कस्तूरी 4. हीरा या पन्ना का नग 
* शुक्ल पक्ष का दान 
।. माल पुआ 6. ऊनी वस्त्र ॥. दूध 
2. खीर से भरा पात्र 7. घी 2. कच्ची खिचडी 
3. दही 8. तिल गुड ।3. शक्कर व शहद 
4. सूती कपड़े 9. चावल 4. तांबे का पात्र 
5. रेशमी वस्त्र 0. गेहूं 5. चांदी का नन्दीगण 

% अधिकमास का पौराणिक कथा - १ 


अधिक मास के लिए पुराणों में बड़ी ही सुंदर कथा सुनने को मिलती है। यह कथा दैत्यराज 
हिरण्यकश्यप के वध से जुड़ी है। पुराणों के अनुसार दैत्यराज हिरण्यकश्यप ने एक बार ब्रह्मा जी को 
अपने कठोर तप से प्रसन्न कर लिया और उनसे अमरता का वरदान मांगा । चुंकि अमरता का वरदान 
देना निषिद्ध है, इसीलिए ब्रह्मा जी ने उसे कोई भी अन्य वर मांगने को कहा । 

तब हिरण्यकश्यप ने वर मांगा कि उसे संसार का कोई नर, नारी, पशु, देवता या असुर मार ना 
सके । वह वर्ष के ।2 महीनों में मृत्यु को प्राप्त ना हो जब वह मरे, तो ना दिन का समय हो, ना रात का 
| वह ना किसी अख से मरे, ना किसी शस्त्र से उसे ना घर में मारा जा सके, ना ही घर से बाहर मारा जा 
सके । इस वरदान के मिलते ही हिरण्यकश्यप स्वयं को अमर मानने लगा और उसने खुद को भगवान 
घोषित कर दिया । समय आने पर भगवान विष्णु ने अधिक मास में नरसिंह अवतार यानि आधा पुरुष 
और आधे शेर के रूप में प्रकट होकर, शाम के समय, देहरी के नीचे अपने नाखूनों से हिरण्यकश्यप का 
सीना चीन कर उसे मृत्यु के द्वार भेज दिया । 


% अधिकमास का पौराणिक कथा - २ 


प्राचीन काल में नहुष राजा ने इनद्रत्व प्राप्ति के मद से अपने नरयान (पालकी) - को वहन करने 
में महर्षि अगस्त्य को नियुक्त कर के 'सर्प-सर्प' (चलो-चलो) कह दिया था । उस धृष्टता के कारण वह 
स्वयं सर्प हो गया । अन्त में व्यासजी के आदेशानुसार अधिमास का व्रत करने से वह सर्पयोनि से मुक्त 
हआ। 


*% अधिकमास का पौराणिक कथा - ३ 


पौराणिक प्रसंग के अनुसार द्रौपदी पुर्वजन्म में 'मेधा'-ऋषि की कन्या थीं। दुर्वासा मुनि के द्वारा 
“पुरुषोत्तम-माहात्म्य” सुनकर भी उन्होंने इस मास की उपेक्षा की थी, इसलिए उस जन्म में कष्ट तथा 
द्रौपदी-जन्म में पाँच पतियों के अधीन हुई थीं । 

श्रीकृष्ण के उपदेश से पाण्डवों ने द्रौपदी के साथ पुरुषोत्तम-मास-व्रत पालन कर वनवास के 
सारे दुःखों से पार पाया था। 

% अधिकमास का पौराणिक कथा - ४ 


प्रत्येक राशि, नक्षत्र, करण व चैत्रादि बारह मासों के सभी के स्वामी है, परन्तु मलमास का 
कोई स्वामी नहीं है। इसलिए देव कार्य, शुभ कार्य एवं पितृ कार्य इस मास में बर्जित माने गए हैं। इससे 
दुखी होकर स्वयं मलमास बहुत नाराज व उदास रहता था, इसी कारण सभी ओर उसकी निंदा होने लगी 
। मलमास को सभी ने असहाय, निन्दक, अपूज्य तथा संक्रांति से वर्जित कहकर लज्जित किया। इस 
कारण प्रजा ताड़ना से व्याकुल होकर अथाह शोक के समुद्र में डून गया। वह कान्तिहीन, दुखों से युक्त, 
निंदा से दुखी होकर मलमास भगवान विष्णु के पास वैकुण्ठ लोक में पहुंचा । और मलमास ने कहा, हे 
नाथ, हे कृपानिधे ! मेरा नाम मलमास है। मैं सभी से तिरस्कृत होकर यहाँ आया हूं। सभी ने मुझे शुभ- 
कर्म से वर्जित, अनाथ और सदा घृणा की दृष्टि से देखा है। संसार के सभी क्षण, लव, मुहुर्त, पक्ष, मास, 
अहोरात्र आदि अपने-अपने स्वामी के अधिकारों से सदैव निर्भय होकर सदा आनन्दित होते हैं । मैं ऐसा 
अभागा हूं जिसका न कोई नाम है, न स्वामी है, न धर्म तथा न कोई आश्रम है। इसलिए हे स्वामी, मैं 
अब मरना चाहता हूँ। ऐसा कहकर वह शांत हो गया । 

तब भगवान विष्णु मलमास को लेकर गोलोक धाम गए। वहाँ भगवान श्री कुष्ण जी मोरपंख 
का मुकुट और वैजयंती की माला पहने हुए सोने से बने आसन पर विराजमान थे। गोपियों से धिरे हुए 
थे। भगवान विष्णु ने मलमास को श्री कृष्ण के चरणों में नतमस्तक करवाया, और कहा कि यह मलमास 
वेदों के अनुसार पुण्य कर्मो के लिए अयोग्य माना गया है, इसलिए हर कोई इसकी निंदा करता है। 

तब जगदुरु श्रीकृष्ण ने कहा, हे हरि ! आप इसका हाथ पकड़ कर यहाँ ले आए हो । जिसे 
आपने स्वीकार किया उसे मैंने भी स्वीकार कर लिया है। इसे में अपने समान करूंगा तथा गुण, प्रसिद्धि, 
ऐश्वर्य, पराक्रम, भक्तों को वरदान आदि मेरे समान सभी गुण इसमें होंगे । मेरे अन्दर के सभी सदुणों को 
आपको सौंप रहा हूं । मैं इसे अपना नाम 'पुरुषोत्तम' देता हूं और यह इसी नाम से जाना जाएगा। यह 
मेरी ही तरह सभी महीनों का स्वामी होगा। अब से कोई भी मलमास की निंदा नहीं करेगा । मैं इस मास 
का स्वामी बन गया हूं। जिस परधाम गोलोक को पाने के लिए ऋषि तपस्या करते है बही दुर्लभ पद 
"पुरुषोत्तम मास" (अधिक मास) स्नान, पूजन, अनुष्ठान व दान करने वाले को सरलता से प्राप्त हो जाएंगे 
। इस प्रकार मलमास पुरुषोत्तम मास के नाम से प्रसिद्ध हुआ । यह मेरे समान ही सभी महीनों का स्वामी 
होगा । अब यह जगत को पूज्य व नमस्कार करने योग्य होगा । यह पूजा करने वालों के दुख और दरिषट्रता 
को नष्ट करेगा । यह मेरे समान ही मनुष्यों को मोक्ष प्रदान करेगा। जो कोई इच्छा रहित या इच्छा वाला 
इसे पूजेगा, वह अपने पाप कर्मों को भस्म करके मुझे अवश्य प्राप्त करेगा । यह पुरुषोत्तम मास, सभी 
साधनों में सर्वश्रेष्ठ और सभी कार्यों और अर्थो का दाता होगा। इस माह में किया गया पुण्य कोटि गुणा 
होगा । जो मेरे प्रिय अधिक मास (मलमास) का तिरस्कार करेंगे, और जो इस मास में धर्म का पालन 
नहीं करेंगे, वे हमेशा नरक के गामी होंगे । 

॥ पुरुषोत्तम मास महिमा ॥ 


हमारे वैदिक सनातन धर्म में अधिकाँश लोगों की मान्यता है कि प्रत्येक तृतीय वर्ष आने वाला 
अधिमास शुभ सकाम कर्मो (काम्य कर्मो) के लिए वर्जित है, क्योंकि इस मास में सूर्य की संक्रान्ति नहीं 
होती और न ही इसका कोई अधिष्ठातृ देव ही होता है। भले ही अधिमास काम्य कर्मों के लिए अनुपयुक्त 
माना जाता हो, किन्तु भगवान्‌ श्रीकृष्ण ने अधिमास को अपना पुरुषोत्तम नाम और अपने दिव्य गुण 
प्रदान किये हैं, जिससे यह बारह मासों का अधिपति बन गया है। 


(वृहद्‌ नारदीय पुराण अन्तर्गत पुरुषोत्तम मास माहात्म्य से संकलित) 


ऋषियों ने कहा - हे महाभाग्यवान श्री सूत जी! आप हमें शास्त्रों के सार के भी सार का सार,चित्त 
को प्रसन्न करने वाली और अमृत से भी श्रेष्ठ पवित्र कथा सुनाइए । 

श्री सूत जी ने कहा - एक बार देवर्षि नारद जी भगवान्‌ नर-नारायण ऋषि के आश्रम में गये 
और उन्हें प्रणाम करने के पश्चात्‌ उनसे कलियुगी मनुष्यों के परमकल्याण हेतु प्रार्थना करने लगे । 

भगवान्‌ नारायण ऋषि ने कहा - हे नारद! मैं तुम्हें पुरुषोत्तम मास का उपाख्यान सुनाऊंगा, यह 
उपाख्यान भक्तिवर्धक और पूर्णपुरुषोत्तम भगवान्‌ श्रीकृष्ण को प्रसन्न करने वाला है। पुरुषोत्तम मास की 
सेवा करने से कलियुगी मनुष्यों का निश्चित रूप से परमकल्याण होता है। 

हे देवर्षि! एक समय जब धर्मात्मा पाण्डव सती द्रौपदी सहित काम्यवन में वनवास काल व्यतीत 
कर रहे थे;तब देवकीनन्दन भगवान्‌ श्रीकृष्ण पाण्डवों की कुशलक्षेम जानने हेतु मुनियों सहित काम्यवन 
गये।भगवान्‌ श्रीकृष्ण को देखते ही पाण्डव भाव विह्वल होकर बड़ी प्रीति के साथ उनसे मिले । पाण्डवों 
की दुर्दशा भगवान्‌ से देखी नहीं जा रही थी और वें धृतराष्ट्र के पुत्रों को भस्म कर देने की इच्छा से 
अत्यन्त कुपित हो गए;किन्तु अर्जुन ने भगवान्‌ श्रीकृष्ण की स्तुति करके उन्हें बड़ी कठिनता से शान्त 
किया और कौरवों को भगवान्‌ के कोप से नष्ट होने से बचा लिया । तत्पश्चात अर्जुन ने अपनी दुर्दशा के 
कारणों और उसके निवारण के विषय में जानने की इच्छा व्यक्त की। 

भगवान्‌ श्रीकृष्ण ने कहा - हे अर्जुन! द्वादश मास, छः ऋतुएँ, दो अयन (उत्तरायण व 
दक्षिणायन), संवत्सर, चतुर्युग, पवित्र नदियाँ, सप्त-सागर, पवित्र कुण्ड व सरोवर, पवित्र कूप, पवित्र वृक्ष, 
नगर, ग्राम, पवित्र गिरि और तीर्थ-ये सभी मूर्तिमान्‌ हैं और अपने विशिष्ट गुणों के कारण पूजे जाते हैं। 
ये सभी अपने-अपने अधिष्ठातृ देव से युक्त हैं और पूजे जाने पर पूजक को फल प्रदान करते हैं । अपने- 
अपने अधिष्ठातृ देवों की महिमा के कारण ये समस्त सौभाग्यशाली हैं । प्राचीनकाल में जब अधिमास 
की उत्पत्ति हुई;तब सभी ज्योतिषियों ने अधिमास को अधिष्ठातृ देव (स्वामी) और संक्रान्ति रहित 
जानकर शुभ कर्मों के लिए वर्जित कर दिया। लोगों ने अधिमास को अस्पृश्य समझकर मल के समान 
त्याग दिया और मलमास कहकर उसकी निन्दा करने लगे। सर्वत्र अपनी निन्दा सुनकर मूर्तिमान 
अधिमास बड़ा खिन्न हुआ और भगवान्‌ श्रीनारायण के वैकुण्ठलोक पहुँच गया । उसने भगवान्‌ के 
समक्ष दण्डवत किया और रो-रोकर अपनी व्यथा सुनाई । 

अधिमास ने कहा - हे नाथ! समस्त संसार में मेरा तिरस्कार हो रहा है। मलमास कहकर मेरा 
परित्याग कर दिया गया है। सम्पूर्ण संसार में मुझ से अधिक अभागा और दःखी इस समय कोई नहीं है 
। मेरा न कोई नाम है, न कोई स्वामी है और न ही कोई आश्रयस्थल है; इसीलिए विद्वानों ने मुझे समस्त 
शुभकर्मो से बहिष्कृत कर दिया है | सर्वत्र तिरस्कृत होकर मैं आपकी शरण में आया हूँ। हे हरि! मेरा 
शोक दूर कीजिये अन्यथा मैं अपना जीवन समाप्त कर दूँगा - यह कहकर मूर्तिमान अधिमास भगवान्‌ के 
समीप अचानक से गिर गया । 

भगवान्‌ श्रीकृष्ण ने कहा - हे अर्जुन! अधिमास को अचेत पड़ा देख भगवान्‌ श्री नारायण ने 
आँखों के संकेत द्वारा गरुड़ को आज्ञा दी और गरुड़ मूर्च्छित हुए अधिमास को अपने पंख से हवा झलने 
लगे । हवा लगने पर उसे चेतना आ गयी और वह उठकर पुनः अपनी व्यथा से मुक्ति के लिए प्रार्थना 
करने लगा। अधिमास की यह दुर्दशा देखकर । 

भगवान्‌ श्री नारायण ने कहा - हे वत्स! उठो, तुम्हारा कल्याण हो, विषाद त्याग दो । यह वैकुण्ठ 
है, यहाँ कोई दुःखी नहीं रहता । तुम मेरी शरण में आये हो, मैं तुम्हारे कष्ट का निवारण अवश्य करूँगा । 


„ वत्सागच्छ मया सार्धे गोलोकं योगिदुरलभम्‌ । 
यत्रास्ते भगवान्‌ कृष्णः पुरुषोत्तम ईश्वरः ॥ 
हे वत्स! आओ और मेरे साथ योगियों के लिए भी दुर्लभ गोलोक धाम चलो, जहाँ पुरुषोत्तम 
परमेश्वर भगवान्‌ श्रीकृष्ण विराजते हैं। 


* गोपिकावुन्द मध्यस्थो द्विभुजो मुरलीधरः। 
नबीननीरदश्यामो रक्तपंकजलोचनः॥ 
वे वहाँ पर गोपियों में समूह के मध्य द्विभुज मुरलीधर स्वरूप में रहते हैं । नवीन मेघों के समान 
उनका श्यामल शरीर है और रक्तकमल के समान उनके विशाल नयन है। 


„ शारदीय- पार्वणेन्दुशोभातिरोचनानन :। 
कोटिकन्दर्पलावण्य लीलाधाममनोहरः॥ 
शरद ऋतु की पूर्णिमा के समान अत्यंत सुन्दर उनके मुखमण्डल की शोभा है। वे करोड़ो कामदेवों 
के समान सुन्दर और मनोहर लीला के धाम हैं। 


„" स एव परमं ब्रह्म पुराणपुरुषोत्तमः । 
स्वेच्छामय: सर्वबीजं सर्वाधारः परात्परः ॥ 
बे ही एकमात्र पुराण-पुरुषोत्तम परंब्रह्म हैं वे स्वतंत्र इच्छामय, सभी के मूल कारण, सर्वाधार और 
दिव्यातिदिव्य हैं । 
„ निरीहो निर्विकारश्च परिपूर्णतमः प्रभुः । 
प्रकृतेः पर ईशानो निर्गुणो नित्यविग्रहः ॥ 
वे निष्काम, निर्विकार, परिपूर्णतम, सबके प्रभु, अप्राकृत, सर्वोच्च शासक, त्रिगुणातीत और नित्य 
शरीर बाले हैं। 

भगवान्‌ श्री नारायण ऋषि ने कहा - हे नारद ! यह कहकर और अधिमास का हाथ पकड़कर 
भगवान्‌ वैकुण्ठनाथ श्री हरि उसे श्री गोलोक धाम ले गए। 


* अधिव्याधिजरामृत्युशोकभीतिविवर्जितः । 
सद्रत्नभूषितासंख्यमन्तिरैः परिशोभितः ॥ 
बह श्रीगोलोक धाम मानसिक क्लेशों, शारीरिक रोगों, वृद्धावस्था, मृत्यु, शोक और भय से रहित 
है और चिन्मय रत्नों से अलंकृत व असंख्य भवनों से सुशोभित है। 


* गोलोकाभ्यन्तरे ज्योतिरतीव सुमनोहरम्‌। 
परमाह्णादकं शश्चतपरमानन्दकारणम्‌॥ 
गोलोक के अन्दर एक अत्यन्त मनोहर ज्योति है, जो परमानन्ददायक और शाश्वत परमानन्द का 
कारण है । 


„ ध्यायन्ते योगिनः शश्वद्योगेन ज्ञानचक्षुषा । 
तदेवानन्दजनकं निराकार परात्परम्‌ ॥ 
योगीजन निरन्तर योग द्वारा ज्ञानरूपी चक्षुओं से जिसका ध्यान करते रहते हैं, वह ज्योति 
आनन्ददायक, निराकार और दिव्य है। 


" तज्ज्योतिरन्तरे रूपमतीव सुमनोहरम्‌ । 
इन्दीवरदलश्यामं पंकजारुणलोचनम्‌॥ 
उस ज्योति के अन्दर एक अत्यन्त सुमनोहर रूप है,जो नीलकमल के समान श्यामवर्ण और लाल 
कमल के समान विशाल नयनों वाला है। 
„ द्विभुजं मुरलीहस्तं सस्मितं पीतवाससम्‌ । 
श्रीवत्सवक्षसा भ्राजत्कौस्तुभेन विराजितम्‌ ॥ 
वह दिव्य रूप द्विभुज, हाथों में मुरली लिए, मन्दहास्य युक्त, पीताम्बरधारी और श्रीवत्स चिह्न व 
कौस्तुभमणि से दीप्तिमान वक्षःस्थल वाला है। 


* तदेव परमं ब्रह्म पूर्ण श्रीकृष्णसंज्ञकम्‌। 
स्वेच्छामयं सर्वबीजं सर्वाधारं परात्परम्‌॥ 
वही श्रीकृष्ण नामक पूर्ण परंब्रह्म हैं, जो परमस्वतंत्र, सबका मूल कारण, सर्वाधार और 
दिव्यातिदिव्य है । 


किशोरवयसं शश्वद्रोपवेशविधायकम्‌ । 

कोटिपूर्णन्द शोभाढ्यं भक्तानग्रहकारकम्‌ ।। 

वें श्रीकृष्ण नित्य किशोर अवस्था वाले, नित्य गोपवेशधारी, करोड़ों पूर्णिमा के चन्द्रमा की शोभा 
वाले और भक्तों पर अनुग्रह करने वाले हैं। 


मानव विकास फाउन्डेशन - मुम्बई आचार्य अखिलेश द्विवेदी - 98206270 


ज्येष्ठ कृष्ण एकादशी - 5.6.3झ.] अधिकमास व्रत विधानम्‌ 


श्रीगोलोकधाम में पहुँचते ही वैकुण्ठनाथ भगवान्‌ श्री नारायण ने पुरुषोत्तम भगवान्‌ श्रीकृष्ण 
को प्रणाम किया और उत्तम स्तुति गायी । 


* श्रीविष्णुरुवाच वन्दे कृष्णं गुणातीतं गोविन्दमेकमक्षरम्‌ । 
अव्यक्तमव्ययं व्यक्त॑गोपवेशविधायिनम्‌॥ 
किशोरवयसं शान्तं गोपीकांत मनोहरम्‌ । 
नवीननीरदश्यामं कोटिकन्दर्पसुन्दरम्‌ ॥ 
बुन्दावनवनाभ्यन्ते रासमण्डलसंस्थितम्‌। 
लसत्पीतपटं सौम्यं त्रिभंगललिताकृतिम्‌॥ 
रासेश्वरं रासवासं रासोल्लाससमुत्सुकम्‌। 
द्विभुजं मुरलीहस्तं पीतवाससमच्युतम्‌ ॥ 


श्री विष्णु (श्रीनारायण) ने कहा - मैं त्रिगुणातीत, गोविन्द, अद्वित्तीय, अक्षर, अभक्तों के लिए 
अप्रकट,अविनाशी, भक्तों के लिए प्रकट, गोपवेश-धारी, नित्यकिशोर, शान्त, गोपीनाथ, मनोहर, वर्षा 
ऋतु के नवीन मेघों के समान श्यामल, करोड़ों कामदेवो के समान सुन्दर, वृन्दावन के अन्तरंग रासमण्डल 
में विराजने वाले, पीताम्बर से शोभायमान, सौम्य मूर्ति वाले, त्रिभंगललित आकृति वाले, रासेश्वर, 
रासलीला वासी, रासलीला के लिए सदा उत्सुक, द्विभुज, कर- मुरलीधारी और पीतवस्तरधारी भगवान्‌ 
श्रीकृष्ण की बन्दना करता हूँ । 

इस प्रकार स्तुति करने के पश्चात्‌, श्रीकृष्ण परिकरों द्वारा सत्कार प्राप्त करके और श्रीकृष्ण की 
आज्ञा से भगवान्‌ नारायण एक श्रेष्ठ रत्नजटित सिंहासन पर विराजमान हो गए । तत्पश्चात्‌ वैकुण्ठनाथ ने 
कम्पायमान अधिमास द्वारा भगवान्‌ श्रीकृष्ण के चरणकमलों में प्रणाम करवाया । 

भगवान्‌ श्रीकृष्ण ने श्री नारायण से पूछा कि यह कौन है? यहाँ क्यों आया है? यह इतना दुःखी 
क्यों है? इस गोलोक में तो कोई क्लेश है ही नहीं, गोलोकवासी सर्वदा आनन्दमग्न रहते हैं, स्वप्न में भी 
उन्हें कोई कष्ट प्राप्त नहीं होता; फिर यह कैसे मेरे सम्मुख दुःख से काँप रहा है? 

तब वैकुण्ठनाथ श्री नारायण ने अपने सिंहासन से उठकर अधिमास के समस्त कष्टों का वृतान्त 
सुनाते हुए कहा - 

हे गोविन्द! यह अधिमास है । इसका कोई अधीश्वर नहीं है। यह सूर्य की संक्रान्ति से रहित और 
शुभ कमो में सदा निषिद्ध है। स्वामी रहित मास में न तो तीर्थ स्नान करना चाहिए और न ही दान - यह 
आक्षेप लगाकर द्वादश मासों और ज्योतिष वेत्ताओं ने इसका बहुत अपमान किया है। इस बात का 
इसे बहुत कष्ट है और दुखाग्नि में झुलसकर इसने मरने की ठान ली है । कुछ कृपालु महानुभावों की 
प्रेरणा से यह मेरे पास आया है। हे हृषिकेश! आपके अतिरिक्त अन्य कोई इसके इसके कष्ट का निवारण 
नहीं कर सकता; इसीलिए मैं इस आश्रयहीन का हाथ पकड़कर इसे आपकी शरण में लेकर आया हूँ। 
हे जगन्नाथ! मैं सब कुछ छोड़कर,इसे साथ लेकर आपकी शरण में आया हूँ; कृपया मेरा यहाँ आना 
सफल कीजिये। यह कहकर भगवान्‌ नारायण हाथ जोड़कर भगवान्‌ श्रीकृष्ण के सम्मुख खड़े हो गए। 

तत्पश्चात्‌ गोलोकनाथ श्रीकृष्ण ने कहा - हे वैकुण्ठनाथ ! यह आपने बहुत अच्छा किया जो 
इस अधिमास का हाथ पकड़कर मेरे पास ले आये । इससे संसार में आपकी कीर्ति फैलेगी । आपने इसे 
स्वीकार कर लिया है, इसलिए मैं भी इसे स्वीकार करता हूँ। अब मैं इसे अपने समान ही सर्वोपरि करूँगा 
। जिस प्रकार मैं जगत में पुरुषोत्तम के नाम से विख्यात हूँ,उसी प्रकार यह अधिमास भी 'पुरुषोत्तम मास' 
नाम से विख्यात होगा । मैं अपने समस्त गुण इसे प्रदान करता हूँ । आज से मैं स्वयं इस अधिमास का 
स्वामी बन गया हूँ और अब यह द्वादश मासों का अधिपति होगा । आज से यह जगत्‌ में पूज्य हो जायेगा। 


" अकामःसर्वकामो वा योऽधिमासं प्रपूजयेत्‌ । 
कर्माणि भस्मसात्कृत्वा मामेवैष्यत्यसंशयम्‌॥ 
जो व्यक्ति निष्काम भाव अथवा सकाम भाव से इस अधिमास की आराधना करेगा, उसके समस्त 
कर्मबन्धन भस्मीभूत हो जायेंगे और उसे मेरे गोलोक में मेरी प्राप्ति होगी - इसमें रंचमात्र भी संशय नहीं 
है। 


* यदर्थं च महाभागा यतिनो ब्रह्मचारिणः । 
तपस्यन्ति महात्मानो निराहारा टुढ़व्रताः ॥ 
* फलपत्रानिलाहाराः कामक्रोधविवर्जिताः । 
जितेन्द्रियचयाः सर्वेप्रावृट्काले निराश्रयाः ॥ 
* शीतातपसहाश्चैव यतन्ते गरुडध्वज । 
तथापि नैव में यान्ति परमं पदमव्ययम्‌ ॥ 
* पुरुषोत्तमस्य भक्तास्तु मासमात्रेण तत्पदम्‌। 
अनायासेन गच्छन्ति जरामृत्युविवर्जितम्‌॥ 
जिस गोलोकधाम की प्राप्ति के लिए महान्‌ संन्यासी और ब्रह्मचारी तपस्या करते हैं, महात्माजन 
निराहार रहते हैं, कठोर ब्रत का पालन करते हैं, फल खाकर, पत्ते चबाकर, वायु पीकर रहते हैं, काम, 
क्रोधादि का त्याग करते हैं, अपनी इन्द्रियों को वश में करते हैं, वर्षा ऋतु में खुले आकाश के नीचे तप 
करते हैं, सर्दियों में शीत सहते हैं और गर्मियों में प्रचण्ड धूप भी सहन करते हैं; फिर भी हे गरुडध्वज ! 
वे मेरे जिस अविनाशी परमपद स्वरूप गोलोकधाम को प्राप्त नहीं कर पाते; उसी जरा-मृत्यु विहीन परमपद 
को पुरुषोत्तम मास के भक्त केवल एक मास की साधना द्वारा बिना परिश्रम के ही प्राप्त कर लेंगे । 


* कदाचिन्मम भक्तानामपराधोऽधिगण्यते। 
पुरुषोत्तमभक्तानां नापराधः कदाचन 
कदाचित्‌ मेरे भक्तों का अपराध भले ही गणना में आ जाता हो, किन्तु पुरुषोत्तम मास के आराधकों 
के अपराधों को मैं अपराध की श्रेणी में कभी नहीं गिनूँगा । 


* मदाराधनतो विष्णो मदीयाराधनं प्रियम्‌। 
मद्भक्तकामनादाने विलम्बेऽहं कदाचन ॥ 

* मदीयमासभक्तानां न विलम्बः कदाचन । 
मदीयमासभक्ता ये ममैवातीव वल्लभाः ॥ 
हे श्री विष्णु ! अपनी आराधना की अपेक्षा मुझे अपने भक्तों की आराधना अधिक प्रिय है। मैं 

कभी-कभी अपने भक्तों के मनोरथ पूर्ण करने में भले ही विलम्ब कर दूँ, किन्तु अपने पुरुषोत्तम मास के 
भक्तों की मनोकामना को पूर्ण करने में मुझसे कभी विलम्ब नहीं होगा। मेरे पुरुषोत्तम मास के भक्त मुझे 
अत्यन्त प्रिय रहेंगे । 


* तिरस्कुर्वन्ति ये मूढा मलमासं मम प्रियम्‌। 
नाचरिष्यन्ति ये धर्म ते सदा निरयालयाः ॥ 
* पुरुषोत्तममासाद्य वर्षे वर्षे तृतीयके। 
नाचरिष्यन्ति धर्म ये कुम्भीपाके पतन्ति ते ॥ 
„ इह लोके महद्‌ दुःखं पुत्रपौत्रकलत्रजम्‌। 
प्राप्नुवन्ति महामूढा दुःखदावानलस्थिता ॥ 
* ते कथं सुखमेधन्ते येषामज्ञानतो गतः। 
श्रीमान्‌ पुण्यतमो मासो मदीयः पुरुषोत्तमः ॥ 
जो मूर्ख मेरे प्रिय पुरुषोत्तम मास को मलमास समझकर तिरस्कार करेंगे और इस मास के योग्य 
धर्माचरण नहीं करेंगे; वे सदैव नरक में पड़े रहेंगे प्रत्येक तृतीय वर्ष पुरुषोत्तम मास आता है, जो इसके 
आगमन पर योग्य धर्माचरण (भागवत धर्म का आचरण) नहीं करेंगे; वे कुम्भीपाक नरक में गिरेंगे । ऐसे 
महामूर्ख जब तक पृथ्वीलोक पर जीवित रहेंगे; तब तक दुःख रूपी दावाग्नि में जलते रहेंगे और पुत्र- 
पौत्र,पत्नी आदि द्वारा प्रदत्त महा दुःख भोगते रहेंगे । जो मनुष्य मेरे सौभाग्यप्रदायक व पवित्रतम पुरुषोत्तम 
मास को अनजाने में व्यतीत करेंगे; उन्हें सुख कैसे प्राप्त होगा ? अर्थात्‌ दुःख ही प्राप्त होगा । 


अतः हे लक्ष्मीपति ! आप इस अधिमास की चिन्ता त्याग दीजिये और इसे लेकर वैकुण्ठ 
जाइये । भगवान्‌ श्रीकृष्ण के उपर्युक्तसारगर्भित वचन सुनकर भगवान्‌ वैकुण्ठनाथ की प्रसन्नता का कोई 
पारावार न रहा और वें पुरुषोत्तम मास को साथ लेकर,पुरुषोत्तम भगवान्‌ श्रीकृष्ण को प्रणाम करके गरुड़ 
पर आरूढ़ होकर शीघ्र ही वैकुण्ठ चले गए। भगवान्‌ श्री नारायण ने पुरुषोत्तम मास को वैकुण्ठ में अपने 
समीप ही वास-स्थान दिया । 


* तत्रत्यवसतिं प्राप्य मोदमानोऽभवत्तदा । 
मासानामधिपो भूत्वा रमते विष्णुना सह ॥ 
बहाँ वैकुण्ठ में वास प्राप्त करके पुरुषोत्तम मास की प्रसन्नता की सीमा न रही और वह बारहों 
मासों का अधिपति बनकर भगवान्‌ श्री नारायण के साथ विहार करने लगा । 


यह वृत्तान्त सुनाने के पश्चात्‌ भगवान्‌ श्रीकृष्ण द्रौपदी और युधिष्ठिर की ओर देखते हुए अर्जुन 
से कहने लगे कि आप लोगों को तपोवन में आकर निरन्तर कष्ट सहते रहने के कारण और कौरवों के 
आगामी षडयन्त्र की सम्भावना के भयवश पुरुषोत्तम मास के आगमन का कोई ज्ञान न रहा, जिससे 

आप सब उसका उचित अभिनन्दन नहीं कर सके । इसी कारण से आपके कष्टौ में वृद्धि हुई है। इसके 
अतिरिक्त आप सबके कष्ट भोगने का एक दूसरा विलक्षण कारण भी है।अब मेरे मुख से उस ऐतिहासिक 
वृत्तान्त को भी सुनिए । 

यह जो पाञ्चाल राजकुमारी द्रौपदी है, ये पूर्वजन्म में मेधावी ऋषि की अत्यन्त लाड़ली और 
अतीव सुन्दरी पुत्री थी । वह ऋषि-कन्या साहित्य शास्त्र और नीति शास्त्र में निपुण थी। उसकी माता उसे 
बाल्यकाल में ही छोड़कर परलोक सिधार गयी थी, अतः पिता ने ही प्रसन्नतापूर्वक उसका पालन- 
पोषण किया। जब वह ऋषि-कन्या विवाह के योग्य हो गयी तो ऋषि मेधावी उसके लिए वर ढूँढने में 
जुट गए; किन्तु बहुत परिश्रम करने पर भी कन्या के योग्य वर नहीं मिल सका। दुर्भाग्यवश मेधावी ऋषि 
कन्या-दान किये बिना ही तीव्र ज्वर के कारण परलोक सिधार गए । पिता के परलोक गमन के उपरान्त 
वह ऋषि कन्या उनके आश्रम में बारम्बार विलाप करने लगी । आस-पास के ब्राह्मणों ने ही मेधावी ऋषि 
की अन्त्येष्टि क्रिया सम्पन्न की और उस कऋषि-कन्या को धैर्य धारण कराया। पितृ-शोक में वह ऋषि- 
कन्या अन्न-जल आदि छोड़कर अत्यन्त व्यथित रहने लगी । 

एक दिन दैवयोग से मेधावी ऋषि के मित्र परम तपस्वी महर्षि दुर्वासा उस निर्जन आश्रम में 
पधारें। ऋषि-कन्या ने महर्षि दुर्वासा की बड़े आदरभाव से चरणवन्दना की और उन्हें आसन प्रदान करके 
विभिन्न जंगली फल-फूल अर्पित किये । मेधावी ऋषि का देहावसान ज्ञात होने पर महर्षि दुर्वासा ने 
ज्ञानवर्धक वचनों द्वारा उस कन्या को सान्त्वना प्रदान की । 

तत्पश्चात्‌ उस ऋषि-कन्या ने महर्षि दुर्वासा के प्रति कहा - हे मुनिवर! न मेरी माता है, न पिता 
है और न कोई भाई ही है । मेरी दृष्टि जिधर भी जाती है, उधर ही निर्जन वन दिखाई देता है। मुझे कोई 
योग्य वर भी प्राप्त नहीं हो सका, अब तो मेरे मन में बार-बार जीवन समाप्त करने के विचार ही आ रहे हैं। 
इस प्रकार कहकर वह कऋषि-कन्या बिलख-बिलख कर रोने लगी । महर्षि दुर्वासा को अपने मित्र की 
पुत्री पर दया आ गयी। 

दयाद्र महर्षि दुर्वासा ने कहा - हे पुत्री! शोक मत करो, मैं तुम्हें समस्त प्रकार के कष्टौ से मुक्त 
होने का उपाय बताने जा रहा हूँ, एकाग्रचित्त होकर सुनो। वर्तमान मास से तीन मास पश्चात्‌ जो मास 
आएगा वह पुरुषोत्तम मास द्वादश मासों का अधिपति, सौभाग्यवरद्धक और भगवान्‌ श्रीकृष्ण को अत्यन्त 
प्रिय है । 


ग साधनानि समस्तानि निगमोक्तानि यानि च। 
मासस्यैतस्य नार्हन्ति कलामपि च षोडशीम्‌ ॥ 
वेद वर्णित जितने भी परमपद प्राप्ति के साधन हैं, वे सभी पुरुषोत्तम मास की साधना के सोलहवें 
अंश के भी समान नहीं है। 


" श्रीकृष्णवल्लभो मासो नाम्ना च पुरुषोत्तमः । 
तस्मिन्‌ संसेविते बाले सर्वं भवति वाञ्छितम्‌ ॥ 

हे कन्या! वह मास भगवान्‌ श्रीकृष्ण को अत्यन्त प्रिय है और भगवान्‌ श्रीकृष्ण की ही भाँति 
उसका नाम भी पुरुषोत्तम ही है। उस मास में पुरुषोत्तम भगवान्‌ श्रीकृष्ण की सेवा-आराधना करने से 
समस्त कामनायें पूर्ण हो जाती है। 


अतः हे ऋषि-कन्या तुम पुरुषोत्तम मास की ही आराधना करो, इससे तुम्हारे दुर्भाग्य का नाश 
हो जायेगा । इतना सुनकर वह 

ऋषि-कन्या बोली - हे ब्रह्मर्षि! आपने जो कुछ कहा वह मुझे रुचिकर प्रतीत नहीं हो रहा है। 
क्या माघ मास सारहीन हो गया ? क्या कार्तिक मास का माहात्म्य कम हो गया ? क्या सदाशिव आदि 
देवताओं ने अपनी पूजा का फल देना छोड़ दिया है ? क्या सूर्यदेव अब कामना पूर्ण नहीं करते हैं ? क्या 
जगदम्बा और गणपति जी ने भी अपने भक्तों का मनोरथ पूर्ण करना छोड़ दिया है ? जो मैं समस्त शुभ 
कर्मों में निन्दित, सूर्य संक्रान्ति रहित मलमास की आराधना करूँ । 

ऋषि-कन्या के वचन सुनकर महर्षि दुर्वासा कुपित हो उठे, किन्तु दुर्भाग्य की मारी उस मित्र- 
पुत्री को कोई शाप नही दिया । वे मुनिश्रेष्ठ जानते थे कि पुरुषोत्तम मास का माहात्म्य बड़े-बड़े विद्वानों 
के लिए भी आज्ञात है तो फिर ये अनाथ बालिका कैसे जान सकती है ? जाते-जाते महर्षि दुर्वासा ने कहा 
कि पुत्री मैं तुम्हारा भविष्य बता रहा हूँ, उसे सुन ले। आज तुमने पुरुषोत्तम मास का अनादर किया है, 
इसका फल तुम्हें इस जन्म में या अगले जन्म में अवश्य भोगना होगा । इतना कहकर महर्षि दुर्वासा 
बद्रीनाथ धाम चले गए । पुरुषोत्तम मास का अपमान करने के कारण उसी क्षण उस ऋषि-कन्या का मुख 
तेजहीन हो गया । तत्पश्चात्‌ उस ऋषि-कन्या ने महादेव श्री शिवजी की प्रसन्नता के लिए उग्र तप आरम्भ 
कर दिया,जो अनवरत नौ हजार वर्षों तक चलता रहा। ऋषि-कन्या के तप से प्रसन्न होकर श्री शिवजी 
प्रकट हुए और मनोवाञ्छित वर माँगने के लिए कहा । ऋषि-कन्या ने अत्यन्त उत्सुकता वश कहा-हे 
महादेव ! पति दीजिये, पति दीजिये, मुझे पति दीजिये,मुझे पति की कामना है, पति दीजिये। इसके 
अतिरिक्त अन्य कोई कामना मेरे मन में नहीं है। यह सुनकर 

महादेव बोले - हे ऋषि-कन्या ! जैसा तुमने अपने मुख से कहा है, वैसा ही होगा । तुमने पाँच 
बार पति-पति कहकर वर माँगा है, इसलिए तुम्हारे पाँच पति होंगे और वे सभी शूरवीर, धर्मज्ञ, साधु- 
हृदय, सत्यपरायण, यज्ञकर्ता, जितेन्द्रिय, तुम्हारे अनुकूल और राजकुलोत्पन्न होंगे । 

यह सुनकर ऋषि-कन्या ने कहा - हे महादेव! ऐसा वर देकर संसार में मेरी अपकीर्ति मत 
कराइये, क्योंकि एक नारी का एक ही पति होता है। मुझे ऐसा सोचकर भी लज्जा आ रही है, हे शूलपाणि 
! मैं आपकी भक्त हूँ, मुझ पर दया कीजिये । 


* श्री महादेव ने कहा - पुरुषोत्तमस्त्वया मासो न कृतो भगवत्प्रियः । 
यस्मिन्नर्पितमैश्वर्य श्रीकृष्णेनात्मनः स्वकम्‌॥ 
जिस पुरुषोत्तम मास को भगवान्‌ श्रीकृष्ण ने अपना समस्त निजी ऐश्वर्य प्रदान कर रखा है, उस 
भगवत्‌ प्रिय पुरुषोत्तम मास का नियमपूर्वक सेवन तुमने नहीं किया है।" 

* स मासोन त्वया मूढ़े पूजितो लोकपूजितः । 
अतस्ते पञ्च भर्तारो भविष्यन्ति द्विजात्मजे ॥ 
हे अबोध द्विजकन्या ! उन्हीं लोकपूजित पुरुषोत्तम मास का पूजन तुमने महर्षि दुर्वासा के कहने 

पर भी नहीं किया, अतः तुम्हारे पाँच पति ही होंगे । 


„ नान्यथा भावि तद्वाले पुरुषोत्तमखण्डनात्‌। 
यो वै निन्दति तं मासं स याति घोररौरवम्‌॥ 
हे बालिका! पुरुषोत्तम मास की आराधना का खण्डन करने के कारण मेरा वचन अन्यथा नहीं 
होगा। जो इस पुरुषोत्तम मास की निन्दा करते हैं,वे घोर रौरव नरकगामी होते हैं । 


हे ऋषि-पुत्री इस जन्म में तुम्हें पति सुख नहीं मिलेगा, किन्तु अगले जन्म में तुम अपनी तपस्या 
के प्रभाव से यज्ञकुण्ड से जन्म लोगी और पाँच पतियों की अर्धाङ्गिनी बनोगी । इतना कहकर नीलकण्ठ 
श्री शिवजी शीघ्र ही अन्तर्धान हो गए और वह ऋषि-कन्या चकित होकर इधर-उधर देखती रह गयी । 
शिवजी के चले जाने के पश्चात्‌ उस तपस्विनी का मृत्युकाल उपस्थित हो गया और उसने अपने आश्रम 
में ही देहत्याग कर दिया । वही मेधावी ऋषि की कन्या इस जन्म में राजा द्रुपद की पुत्री द्रौपदी के नाम 
से विख्यात है और शिवजी के वरदान स्वरूप द्रौपदी को आप पाँचों भाई पति रूप में प्राप्त हुए हो । जब 
दुःशासन इस द्रौपदी का हस्तिनापुर की राजसभा में चीरहरण कर रहा था, तब पहले तो मैंने पुरुषोत्तम 
मास की अवहेलना के कारण इसकी उपेक्षा कर दी; किन्तु जब इसने विनयपूर्वक मेरा नामोच्चारण 
किया तो मैं दयार्द्र होकर तत्काल वहाँ उपस्थित हुआ और इसको अनेक साड़ियों से आच्छादित कर 
दिया था । यद्यपि यह द्रौपदी इस जन्म में मेरी अनन्यभक्त थी; फिर भी पुरुषोत्तम मास की अवहेलना के 
कारण मैंने इसकी उपेक्षा कर दी थी । यह पुरुषोत्तम मास मुनियों और देवताओं के लिए भी सेवनीय है; 
अतः हे पाण्डवों ! तुम्हें आगामी पुरुषोत्तम मास की आराधना करनी चाहिए, इससे तुम्हारा पुनः उत्थान 
हो जायेगा । इस प्रकार भगवान्‌ श्रीकृष्ण पाण्डवों को उनके कष्टों का कारण तथा निवारण का उपाय 
बताकर द्वारकापुरी चले गये । 

भगवान्‌ श्रीनारायण ऋषि ने कहा - हे देवर्षि नारद ! भगवान्‌ श्रीकृष्ण के कथनानुसार पाण्डवों 
ने पुरुषोत्तम मास का आराधन किया और श्रीकृष्ण की कृपा से अन्ततः भारतवर्ष का साम्राज्य प्राप्त कर 
लिया। 

पुरुषोत्तम मास के इस उपाख्यान को सुनकर देवर्षि नारद ने कहा - हे प्रभु ! आपके मुखारविन्द 
से पुरुषोत्तम मास का अद्भुत माहात्म्य श्रवण करके मुझे यह स्पष्टतया ज्ञात हो गया है कि पुरुषोत्तम मास 
की साधना ही सर्वश्रेष्ठ साधना है। पुरुषोत्तम मास के माहात्म्य को श्रवण करने मात्र से ही जब महापापों 
का नाश हो जाता है, तो पुरुषोत्तम मास की साधना करने से क्या असम्भव रह जाता है ? अर्थात्‌ इसकी 
साधना से सब कुछ सम्भव है। 

श्री सूत जी ने कहा - हे ऋषियों! एक बार महर्षि कौण्डिन्य ने कहा था कि जो व्यक्ति 
निम्नलिखित मन्त्र के बारम्बार जप द्वारा पुरुषोत्तम मास को व्यतीत करता है, उसे पुरुषोत्तम भगवान्‌ 
श्रीकृष्ण प्राप्त होते हैं। 


* गोवर्धनधरं वन्दे गोपालं गोपरूपिणम्‌ । 
गोकुलोत्सवमीशानं गोविन्दगोपिकाप्रियम्‌ ॥ 
मैं गोवर्धनधारी, गोपरूपधारी गोपाल, गोकुल के उत्सव, गोकुल के ईश्वर, गोपकिशोरी श्री राधा 
के प्रिय गोविन्द को प्रणाम करता हूँ। 


हे ऋषियों पुरुषोत्तम मास में श्रीमद्धागवत कथा श्रवण, और दीपदान अवश्य करना चाहिए । 


* श्रीमद्भागवतं भक्त्या श्रोतव्यं पुरुषोत्तमे । 
तत्पुण्यं वचसा वक्तुं विधाताऽपि न शक्नुयात्‌ ॥ 
पुरुषोत्तम मास में भक्तिपूर्वक श्रीमद्भागवत कथा सुनने वाले के आध्यात्मिक पुण्यों का वर्णन करने 
में विधाता श्रीब्रह्मा जी भी समर्थ नहीं हो सकते । 


« तीर्थानि सकलान्येव शास्त्राणि सकलानि च। 
पुरुषोत्तमदीपस्य कलां नार्हन्ति षोडशीम्‌ ॥ 
ब्रजमण्डल अतिरिक्त समस्त तीर्थो में स्नान करने और श्रीमद्धागवत महापुराण व श्रीमद्धगवद्गीता 
अतिरिक्त समस्त शास्त्रों के श्रवण व स्वाध्याय करने से जितना फल प्राप्त होता है, वह पुरुषोत्तम मास में 
दीपदान से अर्जित फल का सोलहवाँ अंश भी नहीं है। 


" सहस्रजन्मतपेन तपसा तन्नलभ्यते। 
यत्फलं लभ्यते पुम्भिः पुरुषोत्तम सेवनात्‌॥ 
मनुष्य को जो फल एक हजार जन्मों की तपस्या से भी प्राप्त नहीं होता; वही फल मात्र एक 
पुरुषोत्तम मास में पुरुषोत्तम भगवान्‌ श्रीकृष्ण की सेवा करने से प्राप्त हो जाता है। 


अन्ततः नैमिषारण्य तीर्थ वासी ऋषियों ने परस्पर कहा - पुरुषोत्तम मास का यह सर्वश्रेष्ठ और 
दिव्य माहात्म्य कल्पवृक्ष के समान अभीष्ट मनोरथो को पूर्ण करने में पूर्णतः सक्षम है। 


( पुरुषोत्तम मास में भगवान्‌ श्रीकृष्ण की सेवा में श्रीमद्धगवट्गीता अन्तर्गत पुरुषोत्तमयोग 
अध्याय का नित्यपाठ भी सम्मिलित है । ) 

॥ श्रीमद्भगवद्गीता वर्णित पुरुषोत्तम योग ॥ 


„ श्रीभगवानुवाच - ऊर्ध्वमूलमधः शाखमश्वत्थं प्राहुरव्ययम्‌ । 
छन्दांसि यस्य पर्णानि यस्तं वेद स वेदवित्‌॥ ॥ १॥ 
श्रीभगवान्‌ ने कहा - शास्त्रों में संसार को ऊपर की ओर जड़ों वाला और नीचे की ओर 
शाखाओं वाला नित्य पीपल वृक्ष कहा गया है। वह संसार रूपी वृक्ष काम्य कर्म निरूपक वेद समूह रूपी 
पत्तों वाला है, जो उसे जानते है; वही वेद के तात्पर्य ज्ञाता हैं। 


* अधश्चोर्ध्वं प्रसृतास्तस्य शाखा, गुणप्रवृद्धा विषयप्रवालाः । 
अधश्च मूलान्यनुसन्ततानि, कर्मानुबन्धीनि मनुष्यलोके ॥ ॥ २॥ 
उस संसार रूपी पीपल वृक्ष की शाखाएँ नीचे की ओर निकृष्ट योनियों के रूप में और ऊपर की 
ओर उच्च योनियों के रूप में फैली हुई हैं। उस संसाररूपी वृक्ष की शाखाओं के पल्लव इन्द्रियविषय 
रूप हैं और माया के त्रिगुणों द्वारा पोषित हैं । वटवुक्ष के समान उस संसाररूपी पीपलवृक्ष की 
भोगवासनारूपी नीचे की ओर फैलने वाली जटाएँ भी हैं, जो मनुष्यलोक में कर्मों के बन्धन में बाँधने 
बाली है । 


« न रूपमस्येह तथोपलभ्यते, नान्तो न चादिर्न च सम्प्रतिष्ठा । 


अश्वत्थमेनं सुविरूढ़मूल, मसङ्गशस्त्रेण दृढेन छित्त्वा ॥ ॥ ३॥ 
ततः पदं तत्परिमार्गितव्यं, यस्मिनाता न निवर्तन्ति भूयः । 
तमेव चाद्यं पुरुषं प्रपद्ये, यतः प्रवृत्तिः प्रसृता पुराणी ॥ ॥ ४॥ 


इस संसाररूपी वृक्ष का जैसा स्वरूप वर्णन हुआ है, वैसा इस जगत में उपलब्ध नहीं होता है। 
इसका आदि, अन्त व आधार भी उपलब्ध नहीं होता । इस सुदूढ मूल वाले संसाररूपी पीपल वृक्ष को 
दृढ वैराग्य रूपी शस्त्र द्वारा छेदन करने के पश्चात्‌ उन आदि पुरुष के परमपद (परमधाम) का अन्वेषण 
करना चाहिए, जहाँ से फिर वापस लौटना नहीं पड़ता और उन्हीं आदिपुरुष की शरण ग्रहण करनी 
चाहिए; जिनसे इस अनादि संसाररूपी वृक्ष का विस्तार हुआ है। 


„ निर्मानमोहा जितसङ्गदोषा, अध्यात्मनित्या विनिवृत्तकामाः । 
इनद्र्विमुक्ताः सुखदुः खसंज्ञै-, गच्छन्त्यमूढाः पदमव्ययं तत्‌॥ ॥५॥ 
सत्कारजन्य गर्व और मोह से रहित, आसक्ति दोष से रहित, आत्मा-परमात्मा के विचार-विमर्श 
में तत्पर, विषयभोगों की अभिलाषा से रहित, सुख-दुःख आदि द्वन्द्दों से रहित आज्ञानमुक्त व्यक्ति उस 
अविनाशी पद (परमधाम) को प्राप्त करते हैं । 


* न तद्भासयते सूर्यो न शशाङ्को न पावकः । 
यदूत्वा न निवर्तन्ते तद्धाम परमं मम ॥ ॥ ६॥ 
जो स्थान सूर्य, चन्द्रमा व अमि के द्वारा प्रकाशित नहीं होता और जहाँ तक जाकर वापस 
लौटना नहीं पड़ता; वही मेरा परमधाम है। 

ज्येष्ठ कृष्ण एकादशी - 5.6.3).] अधिकमास व्रत विधानम्‌ 


* ममैवांशो जीवलोके जीवभूतः सनातनः । 
मनः षष्ठानीन्द्रियाणि प्रकृतिस्थानि कर्षति ॥ ॥ ७॥ 
संसार में प्रत्येक देह में स्थित जीव मेरा ही सनातन अंश है, जो मन सहित छः इन्द्रियों के 
माध्यम से प्रकृति के अधीन रहकर कार्य करता है।" 


* शरीरं यदवाप्नोति यच्चाप्युत्क्रामतीश्वरः । 
गृहीत्वैतानि संयाति वायुर्गन्धानिवाशयात्‌॥ ॥८॥ 
शरीर का स्वामी जीवात्मा जब एक शरीर को त्यागकर दूसरा शरीर प्राप्त करता है; तब वह मन 
सहित छः इन्द्रियों को उसी प्रकार अपने साथ ले जाता है; जिस प्रकार वायु पुष्पादि से सुगन्ध को साथ 
लेकर जाता है। 


„ श्रोत्रं चक्षुः स्पर्शनं च रसनं घ्राणमेव च। 
अधिष्ठाय मनश्चायं विषयानुपसेवते ॥ ॥ ९॥ 
यह जीवात्मा कान, आँख, त्वचा, जिह्वा, नासिका और मन का आश्रय लेकर ही शब्दादि 
विषयों का सेवन करता है। 


* उत्क्रामन्तं स्थितं वापि भुञ्जानं वा गुणान्वितम्‌ । 
विमूढा नानुपश्यन्ति पश्यन्ति ज्ञानचक्षुषः ॥ ॥१०॥ 
आज्ञानीजन देहत्याग के समय अथवा देह में स्थित रहते समय अथवा विषयभोग के समय 
माया के त्रिगुणों के अधीन इस जीव को नहीं देख पाते हैं, किन्तु ज्ञानरूपी नेत्रों वाले विवेकीजन इसे देख 
पाते हैं । 


* यतन्तो योगिनश्चैनं पश्यन्त्यात्मन्यवस्थितम्‌। 
यतन्तोऽप्यकृतात्मानो नैनं पश्यन्त्यचेतसः ॥ ॥११॥ 
भक्ति के लिए यत्नशील योगीजन अपनी देह में स्थित इस जीवात्मा को देख लेते हैं, किन्तु 
आशुद्धचित्त वाले आज्ञानीजन तो यत्न करके भी इस जीवात्मा को नहीं देख पाते । 


* यदादित्यगतं तेजो जगद्भासयतेऽखिलम्‌। 
यच्चन्द्रमसि यच्चाग्नौ तत्तेजो विद्धि मामकम्‌ ॥ ॥१२॥ 
सम्पूर्ण जगत्‌ को प्रकाशित करने वाला सूर्य का तेज और चन्द्रमा व अग्नि का जो तेज है, उसे 
मेरा ही तेज जानो । 
* गामाविश्य च भूतानि धारयाम्यहमोजसा । 
पुष्णामि चौषधीः सर्वाः सोमो भूत्वा रसात्मकः ॥ ॥१३॥ 
मैं ही पृथ्वी में प्रविष्ट होकर अपनी शक्ति से समस्त चराचर प्राणियों को धारण करता हूँ और 
मैं ही अमृत रसमय चन्द्रमा होकर समस्त वनस्पतियों को पृष्ट करता हूँ। 

ज्येष्ठ कृष्ण एकादशी - 5.6.3).] अधिकमास व्रत विधानम्‌ 


* अहं वैश्वानरो भूत्वा प्राणिनां देहमाश्रितः। 
प्राणापानसमायुक्तः पचाम्यन्नं चतुर्विधम्‌ ॥ ॥१४॥ 
मैं प्राणियों की देह में जठराग्नि रूप से विराजित होकर प्राण और अपान वायु के संयोग से चार 

प्रकार के अन्न (भक्ष्य, भोज्य या पेय, लेह्य व चोष्य) को पचाता हूँ । 


„ सर्वस्य चाहं हदि सन्निविष्टो, मत्तः स्मृतिज्ञानमपोहनं च। 
वेदैश्च सर्वैरहमेव वेद्यो, वेदान्तकृद्वेदविदेव चाहम्‌ ॥ ॥१५॥ 
मैं समस्त देहधारियों के हृदय में अन्तर्यामी परमात्मा रूप से स्थित हूँ, मेरे द्वारा ही सब जीवों 
को अपने आत्मस्वरूप की स्मृति, आत्मज्ञान और जगत की विस्मृति होती है। समस्त वेदों का उद्देश्य 
मुझे ही जानना है, मैं ही वेदों का संकलनकर्ता और समस्त वेदों का ज्ञाता भी हूँ । 


* द्वाविमौ पुरुषौ लोके क्षरश्चाक्षर एव च। 
क्षरः सर्वाणि भूतानि कूटस्थोऽक्षर उच्यते ॥ ॥१६॥ 
इस संसार में दो प्रकार के जीव हैं- क्षर और अक्षर। समस्त चराचर प्राणियों के शरीरों में स्थित 
मायाबद्ध जीव क्षर और मायामुक्त जीव अक्षर कहलाते हैं । 


" उत्तमः पुरुषस्त्वन्यः परमात्मेत्युदाहतः । 
यो लोकत्रयमाविश्य बिभर्त्यव्यय ईश्वरः ॥ ॥१७॥ 
किन्तु इन दोनों से विलक्षण परमात्मा नाम से कथित एक उत्तम पुरुष है, जो अविनाशी ईश्वर है 
और तीनों लोकों में प्रविष्ट होकर सबका पालन करता है। 


" यस्मात्क्षरमतीतोऽहमक्षरादपि चोत्तमः । 
अतोऽस्मि लोके वेदे च प्रथितः पुरुषोत्तमः ॥ ॥१८॥ 
क्योंकि मैं क्षर से भी परे और अक्षर से भी उत्तम हूँ, इसीलिए मैं आगम शास्त्रों और वेदों (निगम 
शास्त्रों) में पुरुषोत्तम के नाम से प्रसिद्ध हूँ । 


* यो मामेवमसम्मूढो जानाति पुरुषोत्तमम्‌। 
स सर्वविद्भजति मां सर्वभावेन भारत ॥ ॥१९॥ 
हे भरतवंशी अर्जुन! जो व्यक्ति संशय रहित होकर मुझे इस प्रकार पुरुषोत्तम भगवान्‌ के रूप में 
जान लेता है, वह मुझ सर्वज्ञ की पूर्ण समर्पण के साथ भक्ति करता है। 


* इति गुह्यतमं शास्त्रमिदमुक्तं मयानघ । 
एतद्‌बुद्ध्वा बुद्धिमान्स्यात्कृतकृत्यश्च भारत ॥ ॥२०॥ 
हे निष्पाप अर्जुन! इस प्रकार यह अत्यन्त गोपनीय शास्त्र-तात्पर्य मेरे द्वारा कहा गया है। इसको 
जानकर मनुष्य बुद्धिमान और कृतार्थ हो जाता है। 

